



**QORTI TAL-MAGISTRATI (MALTA)
BHALA QORTI TA' GUDIKATURA KRIMINALI**

**MAGISTRAT DR. JOSEPH MIFSUD
B.A. (LEG. & INT. REL.), B.A. (HONS.), M.A. (EUROPEAN), LL.D.**

**Il-Pulizija
(Spettur Matthew Spagnol)**

vs

Badreddin Osyad Fadoussi

Kumpilazzjoni 690/2018

Illum 12 ta' Novembru 2018

Il-Qorti,

Rat l-imputazzjonijiet migjuba kontra l-imputat **Badreddin Osyad Fadoussi** detentur tal-karta tal-identita' Maltija bin-numru 118874 (A) billi huwa akkuzat talli nhar id-29 ta' Ottubru 2018 ghall-habta tat-tlieta ta' filghodu (03:00am), fi Triq Santa Rita, fil-lokalita ta' San Giljan:

1. Minghajr il-hsieb li joqtol jew li jqieghad il-hajja ta' Lygia Rodragues, ikkaguna hsara fil-gisem jew fis-sahha ta' l-istess, liema griehi gew iccertifikati bhala ta' natura gravi. Artikolu 216 tal-Kap 9 ;

2. Minghajr ma darab jew sawwat , hedded bil-gebel jew bi hwejjeg ohra iebsin, jew waddabhom, jew qabad armi kontra Rustamjon Hamid Janov Artikolu. 339(1) tal-Kap. 9;

Akkuzat aktar talli fl-istess data, fis-sieghat bikrin ta' filghodu, gewwa l-ghassa tal-pulizija ta' San Giljan;

3. Ingurja jew hedded, jew ghamel offiza fuq il-persuna ta' wiehed inkarigat skont il-ligi minn servizz pubbliku, waqt li kien qed jaghmel jew minhabba li jkun ghamel dan is-srvizz, jew bil-hsieb li jbezzghu jew li jinfluwixxi fuqu kontra l-Ligi fl-esekuzzjoni ta' dak is-servizz. Artikolu 95 tal-Kap 9;

Akkuzat aktar talli fl-istess data, fis-sieghat bikrin ta' filghodu, gewwa l-Floriana Health Centre;

4. Minghajr il-hsieb li joqtol jew li jqieghed il-hajja tal-ufficjal pubbliku PC 1461 Alfred Bray f'periklu car, ikkaguna hsara fil-gisem jew fis-sahha ta' l-istess, liema griehi gew iccertifikati bhala ta' natura hafifa. Artikoli 221(1),222(1)(c) tal-Kap 9;

5. Attakka jew ghamel rezistenza bi vjolenza jew b' hebb, ta' xorta li ma titqiesx vjolenza pubblika, kontra persuna inkarigata skont il-ligi minn servizz pubbliku, filwaqt li kienet tagixxi ghall-ezekuzzjoni tal-Ligi jew ta' Ordni moghti skont il-Ligi mill-awtorita kompetenti. Artikolu 96 (a) Kap 9;

6. Ingurja, hedded jew ghamel offiza fuq il-persuna ta' wiehed inkarigart skont il-ligi minn servizz pubbliku, waqt li kien jaghmel jew minhabba li jkun ghamel dan is-servizz, jew bil hsieb li

jbezzghu jew li jinfluwixxi fuqu kontra l-ligi fl-ezekuzzjoni ta' dak is-servizz. (Artikolu 95 Kap 9.

Ikkunsidrat:

Semghet l-ammissjoni ta' l-imputat kif registrata fl-atti fis-seduta tal-llum ghall-imputazzjonijiet migjuba fil-konfront tieghu.

Illi din il-Qorti osservat dak li jiddisponi l-Artikolu 392A (1) tal-Kap. 9 tal-Ligijiet ta' Malta, u cioe' wara li l-imputat wiegeb li huwa hati, din il-Qorti wissietu b' mod l-aktar solenni fuq il-konsegwenzi legali ta' dik it-twegiba tieghu u tatu zmien xieraq sabiex jekk irid jerga' lura minnha u kien biss wara li staqsietu t-tieni darba li l-Qorti ghaddiet sabiex taghti kaz din l-ammissjoni tieghu.

Semghet s-sottomissjonijiet finali mill-Prosekuzzjoni u d-difiza in kwantu jirrigwarda l-piena.

Illi ghalhekk fuq l-ammissjoni volontarja u inkondizzjonata tal-istess imputat, il-Qorti tiddikjara li m'ghandiex triq ohra salv li ssib lill-imputat hati ta' l-imputazzjonijiet migjuba kontra tieghu.

Ghal finijiet ta' piena l-Qorti kkunsidrat il-fatt li l-imputat ammetta fi stadju bikri tal-proceduri.

L-Ufficjali Prosekutur L-Ispettur Matthew Spagnol issottometta illi l-akkuzi numri : 3, 4 u 6 huma assorbiti fl-akkuza numru 5.

Decide:

Wara li l-Qorti rat l-Artikoli 17, 95, 96 (a), 216, 221 (1) , 222(1) (c) u 339(1) issib lil imputat Badreddin Osyad Fadoussi hati tal-imputazzjonijiet migjuba kontrih u wara li rat artikolu 28A tal-Kodici Kriminali tikkundannah 18 -il xahar prigunerija sospizi ghal sentejn (2) kif ukoll multa ta' erbat'elef Ewro (€4,000).

Huwa rilevanti li hawn issir referenza ghal xi brani mis-sentenza **Il-Pulizija v. Maurice Agius** moghtija fit-13 ta' Novembru 2009 mill-Prim Imhallel Vincent Degaetano fejn spjega ghaliex il-Qrati jaghtu sentenza sospiza u l-konsegwenzi marbuta maghha:

"7. Din il-Qorti hi konxja li spiss is-sentenza ta' prigunerija sospiza tigi kkritikata. Gie li tigi malament applikata anke mill-qrati, partikolarment qrati ta' prim istanza, u huwa proprju ghalhekk li l-Avukat Generali ghandu d-dritt ta' appell anke mill-piena (salv certi limitazzjonijiet). F'dan il-kaz l-appellant Avukat Generali mhux qed ighid li l-piena ta' prigunerija sospiza ma setghetx tigi applikata (ghax, per ezempju, il-minimu applikabbli kien jeccedi s-sentejn prigunerija indikat fl-Artikolu 28A(1) tal-Kap. 9, jew ghax kien hemm xi ostakolu iehor, bhal, per ezempju, dawk indikati fil-paragrafi (a), (b) u (c) tas-subartikolu (7) tal-imsemmi Artikolu 28A), izda qed jghid li ma kellhiex tigi applikata tenut kont tac-cirkostanzi partikolari tal-kaz. Fi kliem iehor, qed jghid li l-piena, bis-sospensjoni b'kollox,

kienet fil-parametri tal-ligi, izda li f'dan il-kaz ma kellux ikun hemm tali sospensjoni.

“8. Fis-sentenza taghha tat-23 ta' Settembru 1994 fl-ismijiet *Il-Pulizija v. Anthony Wood* din il-Qorti (kif illum presjeduta) kienet spjegat kif Qorti ta' Gustizzja Kriminali ghandha taffronta l-kwistjoni jekk ghandhiex timponi o meno sentenza ta' prigunerija sospiza, u dan kemm fuq l-iskorta tal-gurisprudenza tal-qrati Inglizi u tal-ligi Ingliza kif kienet dak iz-zmien u precedentement¹, kif ukoll fuq l-iskorta ta' giurisprudenza lokali². Huwa car, anke fid-dawl tas-subartikolu (2) tal-Artikolu 28A³, li l-ewwel haga li qorti trid tiddecidi hi jekk il-kaz jimmeritax piena ta' prigunerija, b'mod li jigu eskluzi (jekk kienu talvolta applikabbli u mhux aprioristikament eskluzi mill-legi stess) mizuri bhal ordnijiet maghmula taht l-Att dwar il-*Probation* jew multa. Jekk jigi stabbilit, tenut kont tac-cirkostanzi kollha, li l-kaz kien jimmerita prigunerija, il-gudikant irid jghaddi ghattieni stadju, u cioe` biex jiddetermina t-tul ta' tali prigunerija. Hawn ukoll il-gudikant ma jridx joqghod ihares lejn is-subartikolu (1) tal-Artikolu 28A u jipprova jara kif ibaxxi l-piena biex igibha ma teccedix is-sentejn. Il-piena ta' prigunerija trid tkun dik il-piena li oggettivament taghmel ghall-kaz, indipendentement minn jekk tkunx

¹ Id-disposizzjonijiet taghna dwar is-sentenza ta' prigunerija sospiza huma mudellati fuq il-ligi Ingliza, ligi, li ghandu jinghad, illum tbiddlet hafna mill-mudell li fuqu bbaza ruhu l-legislatur Malti.

² *Il-Pulizija v. Joseph Said* App. Krim. 26/11/1992.

³ 28A(2): “Qorti ma ghandhiex titratta ma' hati permezz ta' sentenza sospiza hlief jekk il-qorti jkun jidhrilha li l-kaz ikun wiehed li fih sentenza ta' prigunerija kienet tkun xierqa fin-nuqqas ta' xi setgha li tissospendi dik is-sentenza...” (sottolinear ta' din il-Qorti).

tista' tigi sospiza o meno. Huwa biss jekk il-piena hekk oggettivament stabbilita ma tkunx ta' aktar minn sentejn prigunerija li l-gudikant jghaddi ghat-tielet stadju, u cioe` biex jikkonsidra jekk ghandux jissospendi o meno tali piena (ghal periodu ta' mhux anqas minn sena u mhux izjed minn erba' snin). Huwa evidenti li l-ewwel haga li trid issir f'dana t-tielet istadju hi li wiehed jara jekk hemmx xi ostakolu statutorju ghal tali sospensjoni (bhalma huma l-paragrafi (a), (b) u (c) tas-subartikolu (7), gja` msemmi, tal-Artikolu 28A, jew bhalma wiehed isib fl-Artikoli 337A u 22(9) tal-Kapitoli 9 u 101 rispettivament); jekk ma hemmx tali ostakoli, allura, u allura biss, tqum il-kwistjoni ta' jekk il-piena ta' prigunerija ghandhiex tigi sospiza⁴ u, jekk ghandha tigi sospiza, x'ghandu jkun il-periodu operattiv taghha (cioe` ghal kemm zmien tibqa' hekk sospiza fuq ras il-hati). Huwa minnu li, kif jispjega l-Professor David Thomas fil-ktieb tieghu Principles of Sentencing⁵ *"[the] difficulty that arises at this point is that if the first two stages have been followed correctly, all factors which are relevant to the sentence should have been taken into account already. The sentencer must either give double weight to some factors for which he has previously made allowance in calculating the length of the sentence, or search for some new factors which will justify suspension although they are not relevant to the other issues which the sentencer has already*

⁴ Ara wkoll R. v. O'Keefe (1969) 2 QB 29; [1969] 1 All ER 426.

⁵ Cambridge Studies in Criminology, Heinemann (London) 1979, pp. 244-245.

considered." Din il-Qorti, fis-sentenza tagħha aktar il-fuq imsemmija (ta' Anthony Wood) hadet linja aktar prammatika milli forsi teoretika jew akkademika u, fuq l-iskorta ta' sentenzi precedenti, stabbiliet li s-sentenza sospiza, oltre li għandha tkun applikata bħala eccezzjoni u mhux bħala regola, għandha tingħata f'kaz ta' xi cirkostanza partikolari li minhabba fiha l-qorti thoss li ma jkunx opportun li tapplika l-piena "normali" preskritta mill-ligi ta' prigrunerija b'effett immedjat. Fi kliem iehor, hemm bzonn li jkun hemm cirkostanza (jew cirkostanzi) speċjali (mhux necessarjament, pero`, cirkostanzi speċjali u straordinarji bħalma jissemmew fl-Artikolu 21 tal-Kap. 9) li jagħmlu l-eccezzjoni (is-sospensjoni tal-piena ta' prigrunerija) aktar indikata għar-retta amministrazzjoni tal-gustizzja mir-regola (il-piena karċerarja b'effett immedjat).

"9. Naturalment huwa mpossibbli li wiehed jiddetermina aprioristikament x'inhil jew x'tista' tkun tali cirkostanza (jew cirkostanzi), jew li jipprova jiddefinilha. Il-buon sens, pero`, jissuggerixxi diversi cirkostanzi, u kriterji ohra, li għandhom jitqieghdu fil-kfief tal-mizien: il-gravita` tarreat, il-mod kif ikun twettaq, l-impatt fuq is-socjeta`, il-hsara rizultanti, jekk wiehed għamilx tajjeb għal dik il-hsara, il-koperazzjoni u l-ghajnuna li wiehed ikun ta lill-pulizija fil-kors tal-investigazzjoni, l-ammissjoni bikrija (b'mod li l-istat ma jinkorrix f'aktar spejjez), l-impatt tas-sospensjoni jew tan-nuqqas ta' sospensjoni kemm fuq il-

persuna misjuba hatja kif ukoll fuq is-socjeta`, jekk il-persuna misjuba hatja hix perikoluza u/jew x'indikazzjonijiet hemm li hija tista' terga' tikkommetti reat iehor (simili jew ta' xorta ohra), u hafna u hafna cirkostanzi ohra."

Din il-Qorti spjegat lill-hati bi kliem car ir-responsabbilta` tieghu taht l-artikolu 28B tal-Kap. 9 tal-Ligijiet ta' Malta jekk huwa jikkommetti matul il-perijodu operattiv reat li ghalih hemm piena ta' prigunerija.

Finalment, il-Qorti tordna li ai termini ta' l-Artikolu 392A tal-Kapitolu 9 tal-Ligijiet ta' Malta l-atti kollha ta' dawn il-proceduri u kopja ta' din is-sentenza jintbaghtu lill-Avukat Generali fiz-zmien sitt ijiem tax-xoghol.

Dr. Joseph Mifsud
Magistrat